

مۇبارەك رامزان ئېيىنى قانداق قارشى

ئالسىز؟

[ئۇيغۇرچە]

كىف نىستقبل شهر رمضان المبارك؟

[باللغة الأويغورية]

خالد بن عبد الرحمن الدويش
خالد ئىبنى ئابدۇراهمان دۇۋەيش

تەرجىمە قىلغۇچى: ئا. قارلۇقى

المترجم: ع. قارلوقى

تەكشۈرۈپ بىكىتكۈچى: ن. تەمكىنى

المراجعة: ن. تمكىني

ريباد شههري رهبؤه رايونى دىن تەشۋىقات ھەمكارلىق
مەركىزى

المكتب التعاوني للدعوة وتوعية الجاليات بالربوة بمدينة
الرياض

1428 – 2007

islamhouse.com

مۇبارەك رامزان ئېيىنى قانداق قارشى

ئالمىز؟

مەخلۇقاتلارنى يوقتىن بار قىلىپ، ئۇلارنى رىزقلاندۇرغان بارلىق كائىناتنىڭ پەرۋەردىگارى ھەق سۇبھانەھۇ ۋەتائالاغا مىڭلاپ ھەمدۇ سانا، شۈكۈر - رەھمەتلەرنى ۋە پەيغەمبىرىمىز مۇھەممەد مۇستەپا ئەلەيھىسسالامغا دۇرۇد ۋە سالاملارنى يوللىغاندىن كېيىن، يېتىپ كېلىش ئالدىدا تۇرغان مۇبارەك رامزان ئېيىنى قانداق قارشى ئېلىش ھەققىدە خەلقىمىز بىلەن ئورتاقلىشايلى، دېگەن مەقسەتتە تۆۋەندىكى بىر قانچە خىل نوقتىنى ھازىرلاپ، بۇ يەردە ئېلان قىلدۇق.

بۇ قىسقىغىنە يېزىلغان بىر پارچە رسالە، رامزان ئېيىنى ساق ساغلام كۆتۈۋالغان ھەر بىر مۇسۇلمان ئەر ۋە ئايالغا قىلىنغان ھەدىيە بولۇپ، ئاللاھ تائالانىڭ بويىرىغان ئەمەللەر ۋە ئىبادەتلىرىنى پەيغەمبەر ئەلەيھىسسالامنىڭ تەتبىقلىغان قائىدە - پىرىنسىپلىرى بويىچە ئادا قىلىشىغا ئىنتايىن پايدىلىق. ئۇنداقتا رامزاننى قارشى ئېلىشنىڭ ئەڭ ساغلام يوللىرى زادى قايسىلار؟

شۇ نەرسە ئىنتايىن ئايدىڭكى، ئۆزىنى مۇسۇلمان ساناپ يۈرگەن ھەر قانداق بىر كىشىنىڭ بۇ ئىبادەت مەۋسۈمىنى قولدىن بەرمەسلىكى، ئىبادەتكە، خەير - ساخاۋەتكە ھېرىسمەن بولۇشى، ھەر قانداق بىر سالىھ ئەمەل بولسا باشلامچىلىق بىلەن گويا مۇسابىقىگە چۈشكەندەك بەسلىشىپ تۇرۇپ ئادا قىلىشقا تىرىشىشى تولمۇ ئاددى ساۋات. شۇڭا مۇسۇلمان قېرىنداشلار تۆۋەندىكىلەرگە ھېرىسمەن بولۇشىڭلارنى تەۋسىيە قىلىمىز:

1-ئاللاھ تائالانىڭ سىزنى ساق - سالامەت ۋە ساغلام ھالەتتە مۇبارەك ئاي رامزانغا يەتكۈزۈشى، شۇنىڭدەك بۇ ئايدا ئىبادەتلەرنى بولۇپمۇ كۈندۈزى رۇزا توتۇپ، كېچىسى ناماز قاتارلىق ئىبادەتلەر بىلەن مەشغۇل بولۇشقا مۇيەسسەر قىلىشى ئۈچۈن ھەر ناماز ۋە باشقا

مۇۋاپىق ۋاقىتلاردا دۇئا قىلىپ تۇرۇش. پەيغەمبەر ئەلەيھىسسالامنىڭ رامىزان كېلىشتىن ئىلگىرى ئاللاھ تائالادىن ئۆزىنى رامىزان ئېيىغا ساق - سالامەت يەتكۈزۈشى ئۈچۈن كۆپلەپ دۇئا قىلىدىغانلىقى ھەدىسلەردە قەيت قىلىنغان. يەنە رامىزان كىرىپ بولغاندىن كېيىنمۇ ئۇنى تولۇق ئادا قىلىشقا، ھەممە ئىشتا ئاللاھ تائالانىڭ رازىلىقىغا ئويغۇن مېڭىشقا مۇۋەپپەقىيەت قىلىشى ئۈچۈن ھەمىشە دۇئا قىلىپ تۇراتتى. بۇ ھەقتە ئىمام ئەھمەد، تەبرىنى، ئىبنى ھەبىبان قاتارلىقلاردىن رىۋايەت قىلىنغان ھەدىسلەر بار.

2-رامىزانغا سالامەت يېتىشكەندىن كېيىن، ئاللاھ تائالانىڭ بۇ نېئىمىتىگە شۈكۈر يەنى ھەمدۇ سانا ئېيتىش. ئىمام نەۋەۋىي ئەلئەزكار ناملىق كىتابىدا مۇنداق دەيدۇ: "بىلگىنىكى، كىمگە ئاللاھنىڭ بىرەر نېئىمىتى بىرىلسە ياكى ئۇنىڭغا بىرەر نېئىمەت يېڭىلانسا، ئۇنىڭ ئاللاھ تائالاغا شۈكۈر يۈزىسىدىن سەجدە قىلىشى ياكى شۇ ئىشنىڭ ئەھلىگە رەھمەت ئوقۇشى تولمۇ سۆيۈملۈك ئىشتۇر". دەرۋەقە، ئاللاھ تائالانىڭ بىر بەندىگە قىلغان ئەڭ چوڭ مەرھەمىتى ئۇنى ئۆزىنىڭ تائىتى ۋە ئىبادىتىگە مۇيەسسەر قىلىشىدۇر. رامىزانغا ساغلام يېتىشىۋېلىشنىڭ ئۆزى ئىنتايىن بۈيۈك نېئىمەتتۇر. بۇنىڭ ئۈچۈن ھەق سۇبھانەھۇ ۋە تائالاغا ئۇ زاتنىڭ ئىسىم ۋە سۈپەتلىرىگە مۇۋاپىق رەۋىشتە شۈكۈر ۋە رەھمەتلەر ئېيتىشىمىز لازىم.

3-خوشھال بولۇش ۋە ئۇنىڭدىن پەخىرلىنىش. پەيغەمبەر ئەلەيھىسسالام رامىزان ئېيى يېتىپ كەلگەندە، ئىنتايىن خوشال - خورام كەيپىياتتا ساھابىلىرىگە مۇنداق دەيدىغانلىقى رىۋايەت قىلىنىدۇ: "رامىزان ئېيى يېتىپ كەلدى. بۇ ئاللاھ تائالا سىلەرگە روزىنى پەرز قىلغان مۇبارەك ئاي. بۇ ئايدا جەننەتلەرنىڭ ئىشىكلىرى ئېچىلىپ، جەھەننەمنىڭ ئىشىكى تاقىلىدۇ..". ئىمام ئەھمەد رىۋايىتى. ساھابە ۋە تەبىئىيلەردىن تارتىپ بارلىق سەلەپ ئالىملىرىمىز رامىزان ئېيىغا ئىنتايىن بەك ئەھمىيەت بېرەتتى. رامىزان كەلگەندە ئىنتايىن بەك خوشال بولۇشۇپ كېتەتتى. بىر مۇسۇلمان ئىنسان قانداقمۇ بونداق كاتتا خەير ۋە رەھمەت مەۋسۈمىدىن خوشاللانىمىسۇن!!!

4-رامىزاندىن ئىبارەت بۇ مۇبارەك ئايدىن قانداق پايدىلىنىش توغرىسىدا پىلان، لايىھە

تۈزۈش.

مىڭ ئەپسۇسكى، دۇنيا ئىشلىرىغا شۇ قەدەر ئىنچىگە پىلانلارنى قىلىشىپ كېتىدىغان خېلى دىندار كىشىلەرمۇ، ئاخىرەتنىڭ ئىشىغا ئۇ قەدەر ئەھمىيەت بېرىپ كەتمەيدۇ. بۇ دەل بىر قىسىم مۇسۇلمانلارنىڭ ئاخىرەت ئىشىغا دېگەندەك كۆڭۈل بۆلمەيدىغانلىقىغا ئىنتايىن روشەن دەلىل. ئاللاھ تائالانىڭ تائىتىگە پەرۋاسىز قاراش، ئۆزىنىڭ روھىي دۇنياسىنى بېيىتىشقا ئەھمىيەت بەرمەسلىك تولىمۇ خەتەرلىك ئىشلاردىندۇر. ئاللاھ تائالانىڭ رازىلىقىنى ئىزدىگەن ھەر قانداق بىر مۇسۇلمان ياخشى بىر پىلان ياكى لايىھە تۈزۈپ، رامزاندىن ئىبارەت بۇ مۇبارەك ئاينىڭ كېچە ۋە كۈندۈزلىرىنى قانداق ئۆتكۈزۈشنىڭ جىددى تەييارلىقىنى كۆرۈشى تولىمۇ مۇھىم.

ئاللاھ تائالادىن بۇ رىسالەتنىڭ سىزنىڭ شۇنداق ياخشى پىلانلارنى تۈزۈشىڭىزگە پايدىسى تېگىپ قالسا ئەجەپ ئەمەس.

5-بۇ ئايدا سالىھ ئەمەللەرنى قىلىشقا قەتئىي بەل باغلاش. كېمكى ئاللاھ تائالاغا سەمىمىي، سادىق بولىدىكەن ئاللاھ تائالامۇ ئۇنىڭغا سەمىمىي بولىدۇ، ئۇنداق ئىنساننى ئۆزىنىڭ تائىتى ۋە سالىھ ئەمەللەرگە مۇيەسسەر قىلىدۇ. شۇنىڭدەك ئۇنىڭ يوللىرىنى ئاسانلاشتۇرۇپ بېرىدۇ. بۇ ھەقتە ئاللاھ تائالا مۇنداق دەيدۇ: "ئۇلار ئاللاھقا سادىق بولۇشقا ئەلۋەتتە ئۇلار ئۈچۈن ياخشى ئىدى" - مۇھەممەد سۈرىسى، 21 - ئايەتنىڭ بىر قىسمى.

6-رامزانغا مۇناسىۋەتلىك ھۆكۈم ۋە قائىدە - پىرىنسىپلارنى بىلىشى ۋە تېخىمۇ ياخشى بىلىش ئۈچۈن ھەرىكەت قىلىشى. ئاللاھ تائالانىڭ بەندىلىرىگە پەرز قىلغان ئىبادەتلەرنى نادانلارچە ئادا قىلىش جائىز ئەمەس. شۇڭا ھەر قانداق بىر مۇسۇلمان رامزان كىلىشتىن ئىلگىرى، ئۇنىڭ ئەھكاملىرىنى بىلىشكە ئىنتىلىشى ۋە ئۇنى ياخشى ئۆگۈنىشى لازىم. ئۇنداق بولمىغاندا قىلغان ئىبادەتلىرى ۋە تۇتقان رۇزىلىرى ئاللاھنىڭ دەرگاھىدا مەقبول بولمايدۇ. ئاللاھ ھەممىدىن ئالىمدۇر. ئاللاھ تائالا بۇ ھەقتە مۇنداق دەيدۇ: "ئەگەر (بۇنى) بىلمىسەڭلار، ئەھلى ئىلىمدىن (يەنى بىلىدىغانلاردىن) سوراڭلار" - ئەنبىيا سۈرىسى يەتتىنچى ئايەتنىڭ بىر قىسمى.

7-يەنە بۇ ئاينى بارلىق گۇناھ ۋە خاتالىقلاردىن قول ئۈزۈش ۋە ئۆتكۈزگەن خاتالىقلاردىن سەمىمىي تەۋبە قىلىش ۋە گۇناھ ئىشلارغا تەكرار قايتمايدىغانلىقىغا

ئاللاھقا ۋەدە بىرىش، ئۇ ۋەدەدە ئىزچىل سەمىمىي بولۇش. شۇنداق، تەۋبە - ئىستىغپارنى مۇشۇنداق پەزىلەتلىك ئايدا ئېيتىمسا قاچان ئېيتىدۇ؟ ئاللاھ تائالا مۇنداق دەيدۇ: "ئى مۆمىنلەر! بەختكە ئېرىشىشىڭلار ئۈچۈن ھەممىڭلار الله غا تەۋبە قىلىڭلار" - نۇر سۈرىسى، 31 - ئايەتنىڭ بىر قىسمى.

8-قۇرئان ۋە ھەدىسلەردىن باشقا يەنە رامزانغا مۇناسىۋەتلىك دىنىي كىتاب - ماتېرىياللارنى ئوقۇش، تەبلىغ، ۋەز - نەسەھەت قاتارلىق ئۇنئالغۇ، سىنئالغۇ لىنتىلىرىنى ئاڭلاش ئارقىلىق ئاللاھ تائالانىڭ تائىتىگە تەييار تۇرىدىغان ساغلام روھىي شارائىت ھازىرلاش.

9-ئاللاھ تائالانىڭ دىنىغا چاقىرىش ئۈچۈن پۇختا تەييارلىق قىلىش. يەنى تۈۋەندىكى يوللار ئارقىلىق بۇ چاقىرىقنى ئەمەلگە ئاشۇرۇش: - رامزاندا باشقا دوست - بۇرادەرلىرىگە ياكى باشقىلارغا يەتكۈزىدىغان بىر قىسىم ئايەت ياكى ھەدىسلەرنى، ھېچ بولمىغاندا ھېكمەتلىك سۆزگە دائىر بىرەر مەزمۇننى ئىپادىلەيدىغان تەبلىغ پىلانى تەييارلاش. - تونۇش - بىلىشلىرىگە رامزانغا مۇناسىۋەتلىك ياكى باشقا تېمىلاردا بولسۇن كىتاب - ژۇرنال، ئۇنئالغۇ، سىنئالغۇ لىنتىلىرىنى تارقىتىش. كۆڭۈل يېقىن، ئۇرۇق - تۇغقانلارغا بېرىش ئۈچۈن رامزانلىق ھەدىيە تەييارلاش. - نامرات، كەمبەغەللىرىنى ئەسكە ئېلىش ئارقىلىق ئۇلارغا بېرىدىغان ئۆشرە - زاكاتلارنى ۋاقتىدا ۋە دەل جايىدا بىرىش.

10 - رامزان باشلىنىش بىلەن ھاياتىمىزدا بىر يېڭى سەھىپە ھازىرلاش لازىم. بۇ سەھىپە تۈۋەندىكىلەر ئارقىلىق ئىشقا ئاشىدۇ:

- ئاللاھ تائالاغا سەمىمىي تەۋبە قىلىش.

- پەيغەمبەر ئەلەيھىسسالامنىڭ بۇيرىغانلىرى تولۇق ئادا قىلىش، توسقانلىرىدىن پۈتۈنلەي يېنىش .

- ئاتا - ئانا، ئۇرۇق - تۇققان ۋە بالا - چاقلارغا سىلە رەھىم قىلىش.

- ئۆزى ياشاۋاتقان جەمئىيەتكە پايدىلىق ئىشلارنى قىلىپ بىرىش ئارقىلىق جەمئىيەت بىلەن بىر سەھىپە ئېچىش.

شۇنداق مۇسۇلمان قېرىندىشىم! سىز ئالدىمىزدا ساناقلىقلا كۈن قالغان رامىزان
ئېيىنى گويا ئۇسسۇز كىشى سۇغا ئىنتىلگەنگەندەك، كىسەل دۇختۇرغا ھېرىسمەن
بولغاندەك ھېرىسمەنلىك بىلەن قارشى ئېلىشقا تىرىشىشىڭىز لازىم. ئاللاھ تائالا
ھەممىمىزنى ئۆزىنىڭ كۆرسەتمىلىرىگە ئەمەل قىلىشقا مۇۋەپپەقىيەت قىلسۇن، ئامىن!

ئاخىرىدا بىز بۇ ماقالىنى ھازىرلاشتا ماقالىسىدىن تولۇق دېگۈدەك پايدىلانغان
ئۇستاز خالىد بىن ئابدۇرراھمان ئەددۇۋەيشكە كۆپ رەھمەت ئېيتىمىز. ئاللاھ ئۇنىڭغا
كۆپلەپ ئەجىر ئاتا قىلسۇن!!!